

Kerala Gazette No. 1 dated 1st January 2013.

**PART I**

**Section iii**



**കേരള സർക്കാർ**

നിയമ (നിയമനിർമ്മാണ-സി) വകുപ്പ്

**വിജ്ഞാപനം**

നമ്പർ 7828/ലെഗ്. സി1/2012/നിയമം.

തിരുവനന്തപുരം,

2012 നവംബർ 25

1934 അഗ്രഹരണം 4

2012 നവംബർ 24-ാം തീയതി കേരള ഗവർണ്ണർ വിജ്ഞാപനപ്പെടുത്തിയ താഴെ പറയുന്ന ഓർഡിനൻസ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു.

ഗവർണ്ണറുടെ ഉത്തരവിൻപ്രകാരം,

സി. കെ. പത്മാകരൻ,

നിയമവകുപ്പ് സ്പെഷ്യൽ സെക്രട്ടറി.

2012-ലെ 61-ാം നമ്പർ ഓർഡിനൻസ്

## 2012-ലെ കേരള തദ്ദേശാധികാരസ്ഥാന വിനോദ നികുതി (ഭേദഗതി) ഓർഡിനൻസ്

1961-ലെ കേരള തദ്ദേശാധികാരസ്ഥാന വിനോദ നികുതി ആക്റ്റ്  
വീണ്ടും ഭേദഗതി ചെയ്യുന്നതിനുള്ള  
ഒരു  
ഓർഡിനൻസ്

പീഠിക.—കേരള സംസ്ഥാന നിയമസഭ സമ്മേളനത്തിലല്ലാത്തതിനാലും താൻ സത്വര നടപടി എടുക്കേണ്ടത് ആവശ്യമാകുന്ന സാഹചര്യങ്ങൾ നിലവിലുണ്ടെന്ന് കേരള ഗവർണ്ണർക്ക് ബോധ്യമായിരിക്കുന്നതിനാലും;

ഇപ്പോൾ, അതിനാൽ, ഭാരതത്തിന്റെ ഭരണഘടനയുടെ 213-ാം അനുച്ഛേദം (1)-ാം ഖണ്ഡപ്രകാരം നൽകപ്പെട്ട അധികാരങ്ങൾ വിനിയോഗിച്ച് കേരള ഗവർണ്ണർ താഴെ പറയുന്ന ഓർഡിനൻസ് വിജ്ഞാപിപ്പിക്കുന്നു:—

1. ചുരുക്കപ്പേരും പ്രാരംഭവും.—(1) ഈ ഓർഡിനൻസിന് 2012-ലെ കേരള തദ്ദേശാധികാരസ്ഥാന വിനോദ നികുതി (ഭേദഗതി) ഓർഡിനൻസ് എന്ന് പേര് പറയാവുന്നതാണ്.

(2) ഇത് ഉടൻ പ്രാബല്യത്തിൽ വരുന്നതാണ്.

2. 1961-ലെ 20-ാം ആക്റ്റ് താൽക്കാലികമായി ഭേദഗതി ചെയ്യപ്പെടേണ്ടതാണ്.—ഈ ഓർഡിനൻസ് പ്രവർത്തനത്തിലുള്ള കാലയളവിൽ 1961-ലെ കേരള തദ്ദേശാധികാരസ്ഥാന വിനോദ നികുതി ആക്റ്റിന് (1961-ലെ 20) (ഇതിനുശേഷം പ്രധാന ആക്റ്റ് എന്ന് പരാമർശിച്ചിരിക്കുന്നു.) 3 മുതൽ 6 വരെ വകുപ്പുകളിൽ വിനിർദ്ദേശിച്ചിട്ടുള്ള ഭേദഗതികൾക്ക് വിധേയമായി പ്രാബല്യമുണ്ടായിരിക്കുന്നതാണ്.

3. 3 സി എന്ന പുതിയ വകുപ്പ് ചേർക്കൽ.—പ്രധാന ആക്റ്റിലെ 3 ബി എന്ന വകുപ്പിനു ശേഷം താഴെ പറയുന്ന പുതിയ വകുപ്പ് ചേർക്കേണ്ടതാണ്, അതായത്:—

“3 സി. സെസ്സ് ചുമത്തലും സമാഹരിക്കലും.—(1) 2010-ലെ കേരള സാംസ്കാരിക പ്രവർത്തക ക്ഷേമനിധി ആക്റ്റിന് (2011-ലെ 6) കീഴിൽ രൂപീകരിച്ച കേരള സാംസ്കാരിക പ്രവർത്തക ക്ഷേമനിധിയുടെ ആവശ്യങ്ങൾക്കായി പ്രവേശനത്തിനുള്ള പണം ഇരുപത്തി അഞ്ച് രൂപയിൽ കവിയുന്ന സിനിമയ്ക്കുള്ള ഓരോ പ്രവേശനത്തിനും, സർക്കാർ കാലാകാലങ്ങളിൽ ഗസറ്റ് വിജ്ഞാപനം വഴി വിനിർദ്ദേശിക്കാവുന്ന മൂന്നുരൂപയിൽ കവിയാത്ത, അങ്ങനെയുള്ള നിരക്കിൽ ഒരു സെസ്സ് ചുമത്തേണ്ടതും സമാഹരിക്കേണ്ടതുമാണ്.

(2) (1)-ാം ഉപവകുപ്പ് പ്രകാരം ചുമത്തുന്ന സെസ്സ് ഓരോ സിനിമാ പ്രവേശനത്തിനുമുള്ള പണത്തിന്മേലുള്ള നികുതിയോടൊപ്പം തദ്ദേശാധികാരസ്ഥാനം സമാഹരിക്കേണ്ടതും സെസ്സിൽ നിന്നുള്ള വരവ്, സർക്കാർ വിനിർദ്ദേശിച്ചിട്ടുള്ള അങ്ങനെയുള്ള നിരക്കിലുള്ള കളക്ഷൻ ചാർജ്ജ് കുറവുചെയ്ത് 2010-ലെ കേരള സാംസ്കാരിക ക്ഷേമനിധി ആക്റ്റിന് (2011-ലെ 6) കീഴിൽ രൂപീകരിച്ചിട്ടുള്ള കേരള സാംസ്കാരിക ക്ഷേമനിധി ഫണ്ട് ബോർഡിലേക്ക് അടയ്ക്കേണ്ടതുമാണ്.

(3) (2)-ാം ഉപവകുപ്പ് പ്രകാരം ഓരോ കലണ്ടർ മാസത്തേക്കും സമാഹരിക്കുന്ന സെസ്സിന്റെ വരവ് തദ്ദേശാധികാരസ്ഥാനത്തിന്റെ സെക്രട്ടറി കേരള സാംസ്കാരിക പ്രവർത്തന ക്ഷേമനിധി ബോർഡിന്റെ അക്കൗണ്ടിലേക്ക് തുടർന്നുവരുന്ന മാസത്തിലെ 15-ാം തീയതിയോ അതിനു മുൻപോ അടയ്ക്കേണ്ടതാണ്.

(4) തദ്ദേശാധികാരസ്ഥാനം സമാഹരിക്കുന്ന സെസ്സിന്റെ വരവ് (3)-ാം ഉപവകുപ്പിൽ വിനിർദ്ദേശിച്ചിട്ടുള്ള സമയപരിധിയ്ക്കകം അടയ്ക്കാത്തതിടത്ത്, പ്രസ്തുത തുക, പ്രസ്തുത സമയപരിധി മുതൽ പ്രതിമാസം ഒന്നര ശതമാനം നിരക്കിലുള്ള പിഴയോടുകൂടി, ബന്ധപ്പെട്ട തദ്ദേശാധികാരസ്ഥാനം കേരള സാംസ്കാരിക ക്ഷേമനിധി ബോർഡിലേക്ക് അടയ്ക്കേണ്ടതാണ്.

(5) വൈകുന്ന എല്ലാ പണം കൊടുക്കലുകൾക്കും ബന്ധപ്പെട്ട തദ്ദേശാധികാരസ്ഥാനത്തിന്റെ സെക്രട്ടറിയും പ്രസിഡന്റും അഥവാ ചെയർപേഴ്സണും കൂട്ടായി ഉത്തരവാദികളായിരിക്കുന്നതും കേരള സാംസ്കാരിക ക്ഷേമനിധി ബോർഡിലേക്ക് പിഴയായി അടയ്ക്കുന്ന ഏതെങ്കിലും തുക തദ്ദേശാധികാരസ്ഥാനത്തിന്റെ അങ്ങനെയുള്ള സെക്രട്ടറിയിൽനിന്നും പ്രസിഡന്റിൽനിന്നും അഥവാ ചെയർപേഴ്സണിൽനിന്നും ഈടാക്കേണ്ടതുമാണ്.

(6) 5-ാം 6-ാം 7-ാം 7എ-യും 8 മുതൽ 10 വരെയും വകുപ്പുകളിലെ വ്യവസ്ഥകൾ സിനിമാ പ്രവേശനത്തിനുള്ള ടിക്കറ്റുകളിന്മേലുള്ള സെസ്സിനെ സംബന്ധിച്ച് ബധാകമായിരിക്കുന്നതും അവയിലെ ‘നികുതി’ എന്നപദം ‘സെസ്സ്’ കൂടി ഉൾപ്പെടുന്ന വിധം അർത്ഥം കൽപ്പിക്കേണ്ടതുമാണ്.”.

4. 5-ാം വകുപ്പിന്റെ ഭേദഗതി.—പ്രധാന ആക്റ്റിലെ 5-ാം വകുപ്പിൽ,—

(എ) (1)-ാം ഉപവകുപ്പിൽ, (എ) ഖണ്ഡത്തിനുശേഷം താഴെ പറയുന്ന ഖണ്ഡം ചേർക്കേണ്ടതാണ്, അതായത് :—

“(എഎ) തദ്ദേശാധികാരസ്ഥാനം അധികാരപ്പെടുത്തിയ ഏതെങ്കിലും ഉദ്യോഗസ്ഥൻ ആവശ്യപ്പെടുമ്പോഴെല്ലാം, തദ്ദേശാധികാരസ്ഥാനത്തിന് കിട്ടേണ്ട നികുതി സംബന്ധിച്ചുള്ള ഏതെങ്കിലും ഡാറ്റായുടെയോ വിവരത്തിന്റെയോ പ്രാപ്യതയ്ക്കോ പരിശോധനയ്ക്കോ ഉള്ള സൗകര്യമുള്ള, സർക്കാർ അംഗീകരിച്ച ഒരു ആപ്ലിക്കേഷൻ സോഫ്റ്റ്‌വെയറോടു കൂടിയ ഒരു ഇലക്ട്രോണിക് ഉപകരണത്തിൽനിന്നും ഉൽപ്പാദിപ്പിക്കപ്പെടുന്ന, അങ്ങനെയുള്ള ടിക്കറ്റിനുള്ള ശരിയായ നികുതി സൂചിപ്പിക്കുന്ന, ഇലക്ട്രോണിക് രൂപത്തിലുള്ള ഒരു ടിക്കറ്റോടുകൂടിയോ; അല്ലെങ്കിൽ”

(ബി) (1)-ാം ഉപവകുപ്പിനോട് താഴെപ്പറയുന്ന ക്ലിപ്ത നിബന്ധന കൂട്ടിച്ചേർക്കേണ്ടതാണ്, അതായത് :—

“എന്നാൽ, ഏതെങ്കിലും വിഭാഗത്തിലെയോ വിഭാഗങ്ങളിലെയോ വിനോദങ്ങൾക്ക് അല്ലെങ്കിൽ ഒരു വിനോദം നടത്തുന്ന ഏതെങ്കിലും സ്ഥലം അല്ലെങ്കിൽ സ്ഥലങ്ങളിലേക്കുള്ള പ്രവേശനം (1)-ാം ഉപവകുപ്പിന്റെ (എഎ) ഖണ്ഡപ്രകാരമുള്ള ഒരു ടിക്കറ്റോടുകൂടി മാത്രമേ നടത്തുവാൻ പാടുള്ളൂ എന്ന് സർക്കാരിന്, ഗസറ്റ് വിജ്ഞാപനം വഴി, വിനിർദ്ദേശിക്കാവുന്നതും അതിന്മേൽ അങ്ങനെയുള്ള വിനോദത്തിനുള്ള പ്രവേശനത്തിനായി (എ) ഖണ്ഡപ്രകാരമുള്ള യാതൊരു ടിക്കറ്റും നൽകുവാൻ പാടില്ലാത്തതും ആകുന്നു.”.

(സി) (2)-ാം ഉപവകുപ്പിനുശേഷം താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത് :—

“(3) (1)-ാം ഉപവകുപ്പ് (എഎ) ഖണ്ഡത്തിൽ വ്യവസ്ഥ ചെയ്തിട്ടുള്ള പ്രകാരം ഇലക്ട്രോണിക് രൂപത്തിലുള്ള ടിക്കറ്റ് ഉൽപ്പാദിപ്പിക്കുന്നതിന് ആവശ്യമായ ഹാർഡ്‌വെയറോടും ആപ്ലിക്കേഷൻ സോഫ്റ്റ്‌വെയറോടും കൂടിയ ഇലക്ട്രോണിക് ഉപകരണങ്ങൾ സ്ഥാപിക്കുന്ന ആവശ്യത്തിനുവേണ്ടിയും അങ്ങനെയുള്ള ഉപകരണങ്ങളുടെ പരിപാലനത്തിനുവേണ്ടിയും, സർക്കാർ ഉണ്ടാക്കുന്ന ചട്ടങ്ങളിൽ വിനിർദ്ദേശിക്കാവുന്ന അങ്ങനെയുള്ള നിരക്കിലും രീതിയിലും ഉള്ള ഒരു തുക ടിക്കറ്റിനോടൊപ്പം സർവ്വീസ് ചാർജ്ജിലേക്ക് ചുമത്തേണ്ടതും സമാഹരിക്കേണ്ടതുമാണ്.”.

5. 6-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 6-ാം വകുപ്പിൽ,—

(എ) (1)-ാം ഉപവകുപ്പിൽ, “(എ) എന്ന ഖണ്ഡത്തിൽ” എന്ന വാക്കുകൾക്കും അക്ഷരത്തിനും ബ്രാക്കറ്റിനും ശേഷം “അല്ലെങ്കിൽ (എഎ) ഖണ്ഡത്തിൽ” എന്ന വാക്കുകളും അക്ഷരങ്ങളും ബ്രാക്കറ്റുകളും ചേർക്കേണ്ടതാണ്;

(ബി) (3)-ാം ഉപവകുപ്പിനുശേഷം, താഴെപ്പറയുന്ന ഉപവകുപ്പ് ചേർക്കേണ്ടതാണ്, അതായത് :—

“(4) 1958-ലെ കേരള സിനിമ (നിയന്ത്രണ) ആക്റ്റിലോ (1958-ലെ 32) 1994-ലെ കേരള പഞ്ചായത്ത് രാജ് ആക്റ്റിലോ (1994-ലെ 13) 1994-ലെ കേരള മുനിസിപ്പാലിറ്റി ആക്റ്റിലോ (1994-ലെ 20) എന്തുതന്നെ അടങ്ങിയിരുന്നാലും, ഒരു സിനിമാതിയേറ്റർ നടത്തുന്നതിനും അതിലെ പ്രദർശനത്തിനുമുള്ള യാതൊരു ലൈസൻസോ പെർമിറ്റോ അങ്ങനെയുള്ള തിയേറ്ററിന്റെ ഉടമസ്ഥൻ തൊട്ടുമുൻപുള്ള മാസം വരെ അടയ്ക്കുവാനുള്ള വിനോദ നികുതി അടയ്ക്കാത്ത പക്ഷം ബന്ധപ്പെട്ട തദ്ദേശാധികാരസ്ഥാനം പുതുക്കി നൽകുവാൻ പാടുള്ളതല്ല.”.

6. 11-ാം വകുപ്പിന്റെ ഭേദഗതി.—പ്രധാന ആക്റ്റിന്റെ 11-ാം വകുപ്പിൽ, (2)-ാം ഉപവകുപ്പിന്റെ (ബി) ഖണ്ഡത്തിനുശേഷം താഴെപ്പറയുന്ന ഖണ്ഡം ചേർക്കേണ്ടതാണ്, അതായത് :—

“(സി) സർവ്വീസ് ചാർജ്ജുകളുടെ നിരക്കും 5-ാം വകുപ്പ് (3)-ാം ഉപവകുപ്പ് പ്രകാരമുള്ള ഇലക്ട്രോണിക് രൂപത്തിലുള്ള ടിക്കറ്റ് ഉൽപ്പാദിപ്പിക്കുന്നതിനുള്ള ഹാർഡ് വെയറും ആപ്ലിക്കേഷൻ സോഫ്റ്റ് വെയറും സ്ഥാപിക്കുന്നതിനും പരിപാലിക്കുന്നതിനും വേണ്ടി അത് സമാഹരിക്കേണ്ടതിന്റെയും നൽകേണ്ടതിന്റെയും രീതിയും നിശ്ചയിക്കുന്നതിനും”.

എച്ച്. ആർ. ഭരദാജ്,  
ഗവർണ്ണർ.

(ശരിത്തർജ്ജമ)

എസ്. ഗിരിജാദേവി,  
നിയമവകുപ്പ് അഡീഷണൽ സെക്രട്ടറി.